

## కొత్త కాపురం

“అన్నా... అన్నా”

“ఏమిటండీ”

“రాజు ఉత్తరమోయ్”

“నాకు తెలుసు- ఇంగ్లీషులో ఉంది కదాని... మడతెట్టి కవర్లో దాచేశాను. ఇంతకీ ఏమిటంట అంత ఆనందం- తమరికి టిక్కెట్లు పంపిస్తాననీ, అమెరికా రమ్మనీ రాశాడా... మీ రాజు’.

“కాదోయ్ అతనే వస్తున్నాట్ట... నెల్లాళ్లు మన దగ్గరే ఉంటాట్ట!”

“...”

“ఏమిటీ అంత సైలెంట్‌పోయావు

ఏంటి అన్నపూర్ణా... ఎందుకలా టెన్షన్‌గా వున్నావు”

“అదే... ఆలోచిస్తున్నానండీ... కుచేలుడింటికి కృష్ణుడు వస్తే పాపం కుచేలుడుకి ఎంత కష్టం... అని! కూచుండ మా ఇంట కుర్చీలు లేవు... అని ఘంటసాల పద్యాలు పాడుకోవాలి. అమెరికా వాళ్ళొస్తున్నారంటే మనింటిని చాలా ముస్తాబు చేయాలండీ! బూజు దులిపించి వెల్లలేయించాలి. కిటికీలకీ గుమ్మాలకి రంగులేయించాలి. ముఖ్యంగా... నీళ్ల గదీ... పాకీ దొడ్డీ... కూల్చేసి శుభ్రంగా కట్టించాలి”

“ఆ ఆఖరి మాట, నీ కోరిక! అలాగేలే ఇంక వాయిదా వెయ్యను- వెల్లలూ రంగులూ గురించి అంత ఆలోచించకు- ఇదేం పెళ్లి విడిది కాదు”

“స్పర్షే... మీ ఇష్టం... ఇంతకీ అతను ఎందుకొస్తున్నాట్ట”

“వచ్చాక చెప్తానూ... చాలా ముఖ్యమైన పని మీద వస్తున్నానని రాశాడు”

“ఏవుందీ ఇక్కడి భూములూ గట్టా అమ్మేసి డబ్బుట్టుకు చక్కా పోతారు. లేకపోతే ఈ పల్లెటూల్లో అంతకన్నా ముఖ్యమైన పని ఏవుంటుంది అమెరికా వాళ్లకి”

“అవచ్చు... కావచ్చు...”

+ + +

“పొలం అమ్మడానికి కాదురా నేను వచ్చిందీ- నాన్న చనిపోయాక

ఆయన కోరిక ప్రకారం లాకర్ ఓపెన్ చేశాను... అందులో ఆయన రాసిన ఒక ఉత్తరం ఒక సీల్డ్ డబ్బాలో ఉంది”

“దాంట్లో ఏవుంది...”

“ఉత్తరం చదువు నీకే తెలుస్తుంది”

“రాజా...”

రూపాయల ఆశ ముదిరి, డాలర్ల ధ్యాస పెరిగినప్పుడు మనస్సుకి మసకేస్తుంది... మమతానురాగాలు పల్చబడిపోతాయి-

ఉన్న ఊరూ కన్నవాళ్ళూ మోడైపోతూన్నట్లు అనిపిస్తుంది. ఆ పరువంలో పరుగు!! ఆ పరుగు కోరుకున్నది అందిస్తుందేమో కానీ... వయసు పొగరు దిగుతూన్నప్పుడు పాత మమతలు ఎద లోతుల్లో మేల్కొని దిగుల్ని కెలుకుతాయి. ఆ పరిస్థితి మొన్న మన వూరు వెళ్ళినప్పుడు నాకు కలిగింది- పొలాల మధ్యలో పచ్చని ప్రహారీలో బొమ్మేసినట్లు రీవిగా ఉండే మా తాతయ్య కట్టించిన ఇల్లు- మా అమ్మ మెట్టిన ఇల్లు- మీ అమ్మ కాపురానికొచ్చిన నాటి ఇల్లు... ఇప్పుడు లేదు- కాలం కడుపులో కూరుకుపోయింది. గుమ్మాలు కిటికీలు ఎవరెవరో తవ్వకు పోయారు. పైకప్పు ఆనవాలు లేదు- మొండి గోడలులోంచి ఒక ఇటిక, గుప్పెడు మట్టి... తెచ్చానా... నువ్వెప్పుడు ఎక్కడ ఇల్లు కట్టినా ఈ రెండూ వాడాలని చెబ్దావని ఈ లేఖ! నా ఆశా- నేనూ- నా సెంటిమెంట్లూ... నీకు వెర్రితనంగా కనిపిస్తాయేమో కానీ నేను పోయేలోగా... మా వూరు వెళ్లి అక్కడ ఇల్లు కడదామనే అనుకున్నాను. మృత్యువు వస్తూనే ‘గుండె’ తలుపు తట్టింది-

ఈ స్ట్రోక్ ఇంకోసారి ఇంకోసారి వస్తే డేంజరన్నారు- ‘విమానాలు

ఎక్కకూడదు... విదేశీ ప్రయాణాలు చేయకూడదు' అని... నీతో చెప్పించారు... నాకు నవ్వొచ్చింది... 'స్వదేశీ' ప్రయాణాలు కూడా చేయకూడదా... అని-

రాజూ! పెద్దాళ్లు పోయి... మనం పెద్దాళ్లు అయ్యాక, పోయినవాళ్ల మీద గౌరవం పెరుగుతుంది. నాకూ అలాగే అయింది... నీకూ అలాగే పెరుగుతుంది అనుకుంటా! నువ్వేం చేయాలో నేను శాసించను- నువ్వేం చేస్తావో నేనూహించను, అందుకే- నేను పోయాకే ఈ లాకర్ ఓపెన్ చేయమన్నాను.

ఇట్లు

మీ నాన్న"

"నువ్వేం చేయదల్చుకున్నావ్... అని నిన్ను అడగక్కర్లేదు- చెప్పే ఏం చేద్దాం- నేనేం చేయాలి"

"మాకు అక్కడో ఇల్లు కట్టించి పెట్టు- అచ్చం మా తాతగారి ఇల్లు ఎలా వుండేదో అలాగే"

"మాకు అంటున్నావ్ నువ్వు వుంటావా?"

"అనే... అనుకుంటున్నాను"

"మీ ఆవిడా పిల్లలూ వస్తారా"

"అనే అనుకుంటున్నాను"

"చాలా ఎమోషనల్ గా ఫీలవుతున్నావ్... ఇలాంటి నిర్ణయాలు ఇంత త్వరగా తీసుకోకూడదు"

“త్వరగా కాదు... ఒక తరం ఆలస్యమయింది”

“స్టీజ్... స్టీజ్ రాజా... కంట్రోల్... కంట్రోల్ భాయ్... నీకు డబ్బుంది... మీ నాన్నగారి కోరిక తీర్చాలన్న ఆశ వుంది. ఇవ్వాళ పని మొదలెడితే మూణ్ణెళ్లు తిరక్కుండా గృహప్రవేశం చేయచ్చు”

“మూణ్ణెళ్లు పడుతుందా?”

“మూణ్ణెళ్లంటే ఎంత- నువ్వెళ్లి ఏర్పాట్లు అన్నీ చూసుకుని... వదిననీ పిల్లల్నీ తీసుకొచ్చేటప్పటికి మూణ్ణెళ్లు ఇట్టే గడిచి పోతాయ్”

“....”

“నువ్ లే- స్నానం చేసి తోటకెళ్లొద్దాం- ఆ పొలం ఎవరు చేస్తున్నారో ఎన్నాళ్లు కౌలుకిచ్చారో నాకు తెలీదు”

“అన్నీ క్లియర్ గా రాసి ఉంచార్లే- ఆ ప్రోబ్లం ఏం రాదు”



అనుకున్నట్లుగా ఏ ప్రోబ్లం లేకుండా.. పన్నూ ప్లాన్నూ అయి పోయాయి. శంఖుస్థాపనా అయింది! గృహ ప్రవేశానికి పదిహేను రోజుల ముందు వస్తానని అమెరికాకెళ్లాడు రాజు.

అనుకున్నట్లుగా భార్య అభిప్రాయం కల్పిరాలేదు.

అనునయించాడు- నచ్చ చెప్పాడు- ప్రాధేయపడ్డాడు-

ఆమె మొండికేసింది... ఏడిచింది... చనిపోయిన పెద్దాయన్ని శాపాలెట్టింది- పిల్లల ఓట్లు తనే సంపాదించుకుంది.

వాళ్లక్కావల్సినప్పుడు తననొచ్చి చూడవచ్చని... వాళ్లకి కావల్సినంత

డబ్బు ఇచ్చి గుడ్ బై చెప్పేశాడు రాజు.



ఇది జరిగి సరిగ్గా పాతికేళ్లయింది.

ఇప్పుడు రాజు వయస్సు 65 ఏళ్లు-

భార్యాపిల్లలూ మొదట్లో లెటర్ రాసేవారు 'రమ్మని'

రాజూ అలాగే రాసేవాడు 'రమ్మని'

అమెరికానుంచొచ్చి అచ్చం తెలుగు పల్లెటూరి ఇల్లు కట్టుకుని, ముచ్చట పడిపోతూన్న రాజుని ఎవరూ పిచ్చాడని అనుకోలేదు- భార్యా, పిల్లలు తప్ప - తన తాతల నాటి ఇంటిని పునరుద్ధరించాక ఆయన పేరుకే పేరొచ్చేలా ఎన్నో మంచి పనులు చేసాడు ఆ ఊరికి.

ఒక రోజు అనూహ్యంగా రాజు భార్య వచ్చి తలుపు తట్టింది- పని కుర్రాడు తలుపు తీసి 'పైన కూచోండి' అని అరుగు చూపించి వెళ్లిపోయాడు.

ప్రహరీలోంచి నలభై అడుగులు కాలిబాటలో నడిస్తే నాలుగు తరాలనాటి వైభవానికి సాక్షిభూతంగా నిలిచిన పెద్ద పెంకుటిల్లు, టేకు స్తంభాలూ- వరండా అనిపించేలా ఇల్లు చుట్టూ అరుగులు-

పచ్చటి చెట్ల మధ్యలో నూట యాభై యేళ్ల మహావృక్షంలా ఉందా ఇల్లు.

అరుగుమీద ఉన్న కుర్చీల్లో ఓ దాంట్లో కూచుంది.

గుండె గుబగుబలాడుతోంది. పాతికేళ్ల క్రితం చూసింది ఆయన్ని- మొండి!!! ఎందుకొచ్చావ్ పొమ్మంటారేమో-

'ఆయనలా అంటే...' అన్న ఆలోచన అమెరికాలో ఉండగా తనకి రాలేదు- ఆ ఆలోచన వచ్చినా ఇంక అక్కడుండలేదు తను- కొడుకులూ కోడళ్లూ ఎవరిదారిన వాళ్లు వెళ్లిపోయాక తనేంట్ తేల్చింది-

కాదు కొడుకులిద్దరూ కోడళ్లతో చెప్పించారు- అమెరికా అమ్మాయిలయినా చక్కటి నీతి చెప్పారు- మొగుడూ పెళ్లాల మధ్యలో ఎవరూ ఉండకూడదు- మొగుడూ పెళ్లాల మధ్యలోకి ఎవర్నీ రానీయకూడదని.

ఇంకొక్క నిమిషం అక్కడుండక్కర్లేదని అర్థమయింది. తన పేరుమీదున్న ఫ్లాట్ కూడా అమ్మేసింది! టిక్కెట్ కొనేసుకుంది.

వెళ్లే రోజు ఇద్దరికీ ఫోన్ చేసింది- 'వీలైతే... ఎయిర్పోర్ట్ కి వస్తా'నన్నాడు పెద్దవాడు- రెండోవాడు 'ఆల్లీ బెస్ట్'న్నాడు-

"అయ్యగారు పూజవగానే వస్తారు- ఎవరో కార్లో వచ్చారని చెప్పాను- ఇలా తలూపారు" అని కంచు గ్లాసుతో మంచినీళ్లిచ్చాడు ఇందాకా గేటు తీసిన కుర్రాడు. బంగారంలా మెరుస్తోందది. మెయింటెనెన్స్ బావుంది. నిజమే ఇల్లా తోటా అన్నీ అంతే. మంచి మెయింటెనెన్స్ తో ఉన్నాయి.

కొంత సేపటికి ఆయన వచ్చారు-

"ఓ... నువ్వు, సారీ... నేను పూజలో వుండిపోయా"

పట్టుపంచి లుంగీలా కట్టుకున్నాడు. పైన అలాంటి క్లాతే.. ఖండువా... తెల్లబడిన జుట్టూ- కనుబొమల మధ్యలో చిన్న కుంకుం బొట్టూ- మనిషి మారలేదు- కానీ ఈ గెటప్పు పెళ్లిలో చూశాను. మళ్లీ ఎప్పుడూ చూశ్లేదు. తనకేసి చూసుకుంది... అమెరికా నుంచి దిగుమతి

అయినట్లు తెలుస్తోంది.

“ఒక్క పది నిమిషాలు ముందే వాస్తే... నీతో మాట్లాడి పంపించాకే పూజలో కళ్ళేవాణ్ణి”

‘ఈయనగారు ఇంకా సాఫ్ట్ గా అయిపోయారన్నమాట’ అనుకుంది ఆవిడ... “పది నిమిషాలు ముందొస్తే మీతో పూజలో కూచునేదాన్ని”

ఆమె మాటలు ఏ మూడ్ లో ఉన్నాయో... రాజుకి వెంటనే స్ఫురించలేదు... అది ఇదివరకుట్లా పొగరుగా అందా? ఒదిగిపోయి వినయంగా అందా?? తెలియలేదు-

“ఏమన్నావ్?”

“ఏమనగలను... పెళ్ళయాక మా పుట్టింటి నుంచి వచ్చి ఈ ఇంట్లో గృహప్రవేశం చేసుకున్నాను- ఇప్పుడు మళ్ళీ చేస్తున్నాను. మళ్ళీ సత్య నారాయణవ్రతం ఏర్పాటు చెయ్యండి” అని లోపలికి వెళ్తూ... “ఏవండీ... టేక్సీలో సామాన్లు దింపించి బిల్లు ఇచ్చి పంపెయ్యరూ” వెనక్కిచ్చి చెప్పింది.

రాజు ఆశ్చర్యం- ఆనందం, ఏ ఫీలింగూ ఆమెకి అక్కర్లేదు.

తనకి కూడా... ఆమె తీసుకున్న నిర్ణయానికి కారణం ఏంటి? అసలు అక్కడ ఏం జరిగింది- అడగాలని లేదు- అడగక్కర్లేదు.

ఇది మా ఇల్లు-

ఇవ్వాల్టి నుంచి మా కొత్త కాపురం అనుకున్నారు.

నిండు నూరేళ్లు ఉండటానికి అబ్బో ముప్పై ఐదు ఏళ్లు ఉన్నాయి- చాలనుకుంటూ.

